



د کابل پوهنتون د چتونو باراني اوبو په واسطه د ځمکې لاندې اوبو د تغذیې ارزونه

انجنیر صدیق الله دانش^۱، پوهندوی احمد فواد احساس^۲

^۱سیول انجنیر، ننگرهار، افغانستان

^۲سیول انجنیري ډیپارټمنټ، انجنیري پوهنځی، کابل پوهنتون، کابل، افغانستان

ایمېل: sediqullahdanish57@gmail.com

لنډیز

په اوسني وخت کې کابل ښار د اوبو له سخت کمښت سره مخ دی. په دې څېړنه کې د کابل پوهنتون د ودانیو له چتونو څخه د باران د اوبو راټولولو له لارې د ځمکې لاندې اوبو د بیا تغذیې امکانات تر ارزونې لاندې نیول شوي دي. د Google Earth انځورونو له لارې د چتونو مساحت (۱۲۸۶۴۱،۰۲ متر مربع)، د NASA Power څخه کلني اورښت (۴۹۷،۷ ملي متره)، د GIS تحلیل د تغذیوي ځاگانو موقعیت ټاکلو لپاره او د استادانو او محصلینو ترمنځ پوښتنلیکونه شامل وو. موندنې ښیي، چې په کال کې ۵۱۲۱۹،۸ متر مکعبه اوبه راټولېدای شي؛ کم میلان لرونکې سیمې (۰،۰۰۱-۰،۳۸۸) د ځاگانو کیندلو لپاره مناسبې دي؛ په عمومي توګه له ۹۱٪ نه تر ۱۰۰٪ ګډونوالو له سیستم ملاتړ کړی. دا څېړنه د چاپیریال، ټولنیزو-اقتصادي ګټو او د اوبو مدیریت لپاره ارزښت لري او په کابل پوهنتون کې د باران اوبو عملي راټولولو لپاره علمي بنسټ رامنځته کوي.

کلیدي کلیمې: د اوبو کمښت؛ د باران اوبو راټولول؛ د چتونو مساحت؛ د ځمکې لاندې اوبو بیا تغذیه؛ کابل پوهنتون؛ GIS

Assessment of Potential for Groundwater Recharge Using Rainwater Harvesting from Building Rooftops at Kabul University

Sediquallah Danish^{1*}, Ahmad Fawad Ehsas²

¹Civil Engineer, Nangarhar, Afghanistan

² Department of Civil Engineering, Faculty of Engineering, Kabul University, Kabul, Afghanistan

Email: sediqullahdanish57@gmail.com

Abstract

Facing severe water shortages in Kabul City, this study assessed the potential for recharging groundwater through rooftop rainwater harvesting at Kabul University, aiming to replenish groundwater and design a sustainable system. Methods included calculating rooftop area via Google Earth (128,641.02 m²), annual precipitation from NASA POWER (497.7 mm), GIS analysis to identify recharge well locations, and questionnaires administered to faculty and students. Findings indicate that 51,219.8 m³ of water could be collected annually; low-slope areas (0.001–0.388) are suitable for wells; and 91%–100% of participants supported the system. This research holds environmental, socio-economic, and water management value, establishing a scientific foundation for practical rainwater harvesting at Kabul University.

Keywords Rooftop Rainwater Harvesting, Groundwater Recharge, Water Scarcity, GIS Analysis, Recharge Wells

اړخ: دانش، ص. ۱. او احساس، ا. ف. (۱۴۰۵). د کابل پوهنتون د چتونو باراني اوبو په واسطه د ځمکې لاندې اوبو د تغذیې ارزونه.

د کابل پوهنتون د طبیعي علومو علمي - څېړنیزه مجله، ۱۹ (۱)، ۱۵۵-۱۷۵. <https://doi.org/10.62810/jns.v9i1.567>

سريزه

په اوسني وخت کې د اوبو کمښت په نړيواله کچه او په ځانگړې توگه په وچو او نيمه وچو سيمو؛ لکه افغانستان کې، يوه لويه ننگونه ده. د هېواد پلازمېنه د ځمکې لاندې اوبو په بې سارې کچې راويستنه، چټکې ښاري پراختيا او د اقليم د بدلون له اغېزو سره مخ ده. د ملگرو ملتونو د راپور له مخې د کابل ښار نفوسو کچه له ۲۰۲۱ نه تر ۲۰۲۵ م کال پورې له ۳،۵ ميليونو څخه نږدې ۴،۷ ميليونو ته لوړه شوې او له امله يې د کورنيو، کرنيزو او صنعتي اړتياوو لپاره د اوبو غوښتنه په بې سارې توگه ډېره شوې ده (United Nations, 2025). اټکلونه ښيي، چې که همدا بهير دوام وکړي، تر ۲۰۳۰ م کال پورې به د کابل د ځمکې لاندې اوبو زېرمې د بېلابېلو لاملونو له امله وچې شي او دا به د ښاري اوبو امنيت، کرنيزو پيداوارو او عامې روغتيا ته سخت گواښ پېښ کړي (Kabul Now, 2024). په دې ډول شرايطو کې، د کابل پوهنتون او لوړو زده کړو وزارت اداره، چې خپلې ورځنۍ اړتياوې؛ لکه د تدريسي بلاکونو، ليليو، کتابتون او اداري ودانيو لپاره په بشپړه توگه تر ځمکې لاندې اوبو تکیه لري، د اوبو له سخت کمښت او لوی گواښ سره مخامخ ده.

د چتونو د باران د اوبو راټولول (Rooftop Rainwater Harvesting – RRWH) يوه داسې تگلاره ده، چې له مخې يې د ودانيو له چتونو څخه د باران اوبه راټولېږي او د فلتر کولو وروسته د زېرمې يا ځمکې لاندې تغذيي سيستمونو ته لېږدول کېږي. دا سيستم تر ځمکې لاندې اوبو، فشار کموي، د ښاري سېلابونو مخنيوی کوي او د اوبو منظم مدیریت ته لاره هواروي. د کابل پوهنتون لپاره د RRWH سيستم پلي کول دوه ډوله گټه لري. لومړی دا، چې د خړوبولو او حفظ الصحې لپاره د پايښت وړ اوبه برابروي او دويم دا، چې د ځمکې لاندې اوبو د بيا تغذيي له لارې د اوبو کمښت پر وړاندې مبارزه کوي او د اوبو کچه لوړوي.

د دې څېړنې اهميت څو اړخيز دی. له چاپېريالي پلوه، د RRWH سيستم د ځمکې لاندې اوبو د بيا ډکولو ترڅنگ د نايټريټ په څېر ککړتياوو په راټيټولو سره د اوبو کيفيت هم ښه کوي (Zaryab et al., 2024). له ټولنيز-اقتصادي اړخه، د ځمکې لاندې اوبو پر راويستلو د تکيې کمېدل د پمپ کولو د انرژۍ لگښتونه راکموي، چې د پوهنتون پر بوديجه به مثبتې اغېزې ولري. پر دې سربېره، د اوبو د لاسرسۍ او کيفيت ښه والی د محصلينو او کارکوونکو د ژوند پر شرايطو مستقيمه اغېزه کوي او د سيستم د ساتنې او څارنې په پروسه کې د زده کړيالانو گډون د چاپېريالي پوهاوي او ټولنيز مسؤليت احساس پياوړی کوي. له علمي پلوه، دا څېړنه د کابل پوهنتون لپاره لومړنۍ ځانگړې مطالعه ده، چې د جغرافيايي معلوماتو د سيستم (GIS) له ارزونې سره يو ځای د RRWH امکانات هم ارزوي. دغه راز

د سیول انجینرۍ، هایدرولوژي، ځمکپوهنې، چاپیریال ساتنې او جغرافیې په څانگو کې د راتلونکو علمي پروژو لپاره بنسټیز چوکاټ برابرولی شي. د پالیسۍ له مخې، د څېړنې پایلې کولای شي، چې د کابل پوهنتون او د انرژۍ او اوبو وزارت لپاره د RRWH د اجباري کولو او د اوبو مدیریت د پالیسیو د بیاوړتیا لپاره د ملاتړ وړ سند شي. همدارنګه دا ماډل د کابل په نورو پوهنیزو او دولتي ادارو او ان د افغانستان په نورو وچو سیمو کې د پلټنې وړتیا لري.

د څېړنې اصلي موخه په کابل پوهنتون کې د ودانیو له چتونو څخه د باران د اوبو د راټولولو او د ځمکې لاندې اوبو د بیا تغذیې لپاره د یوه پایښت لرونکي سیستم د شونتیا ارزونه ده؛ خو د اوبو امنیت او چاپیریالي پایښت ته وده ورکړي. په ځانګړې توګه:

اصلي موخه: د GIS پر مټ د چټ د سطحو د پراخوالي او د کلني اورښت د اندازه کولو له لارې د راټولېدونکو اوبو حجم اټکلول دي؛ خو د ځمکې لاندې اوبو کلنۍ کمښت جبران او سطحه یې لوړه وساتي. د دې ترڅنګ د اقتصادي لګښت-ګټې ارزونې له لارې د سیستم د عملي کېدو ارزونه.

فرعي موخې: د پوهنتون په ټولنه کې د اوبو د ارزښت په اړه د پوهاوي کچې لوړول او د باران د اوبو د مدیریت له لارې د ځمکې پر سطحه د سېلابي اوبو د راټولېدو او ترانسپورتي ستونزو مخنیوی دی.

د پورتنیو موخو د ترلاسه کولو لپاره، څېړنه پر لاندې پوښتنو ولاړه ده:

۱. څرنګه کولای شو د کابل پوهنتون د ودانیو له چتونو د باران اوبه ذخیره کړو؟

۲. د باران کومه کچه اوبه د کابل پوهنتون د ودانیو له چتونو څخه جمع کیږي؟

۳. څرنګه کولای شو له یادو اوبو څخه د ځمکې لاندې اوبو د بیاوړتیا لپاره ګټه واخلو؟

۴. دا څېړنه کومې ټولنیزې-اقتصادي او چاپیریالي ګټې لري؟

د باران د اوبو راټولول لرغونې ریښې لري او زرګونه کاله وړاندې د بین النهرین، هند او روم په تمدنونو کې د کرنې، کورنیو اړتیاوو او ځمکې لاندې اوبو د بیا ډکولو لپاره کارول شوي دي.

(Renewable Energy Hub, 2026). په افغانستان کې هم د کارېزونو او چک ډیمونو دودیز سیستمونه په وچو سیمو کې د اوبو مدیریت لپاره غوره بېلګې دي (ICRC, 2023). په شلمه پېړۍ کې د ښاري کېدو او صنعتي کېدو له امله د ځمکې لاندې اوبو کمښت ته په غبرګون کې د RRWH عصري سیستمونه رامنځته شول، چې اوس مهال پرمختلليو ټیکنالوژیو لکه د فلتر واحدونه، د اوبو زېرمه کولو ټانکونه او د بیا تغذیې څاه ګانې په ځان کې رانغاړي (AquaOso, 2021). د بېلابېلو هېوادونو تجربې د دې سیستم اغېزمنتوب ښیي: د بریتانیا په څېر هېوادونو کې RWH د اوبو لګښتونه تر ۴۰٪ پورې

راکموې او پر اوبو د خدمتونو فشار راکموې (Rainwater Harvesting, 2022). په هند کې د ټولنې پر مټ پروژو د اوبو د کمښت په سیمو کې د ځمکې لاندې اوبو سطحه ثابته ساتلې (JK Cement, 2023) او په سعودي عربستان کې د وادي العلب د بیا تغذیې څاه گانو د اوبو د بیا تغذیې اغېزمنتوب ۴۴٪ ته رسولی (Alataway & El Alfy, 2019).

په افغانستان کې هم د اوبو کړکېچ د RRWH بېلابېل نوښتونه راپارولي دي. د سره صلیب نړیواله کمېټه (ICRC) په کلیوالي سیمو کې د چک ډیمونو او بیا تغذیې څاه گانو په جوړولو سره د اوبو امنیت او کرنې څخه ملاتړ کوي (ICRC, 2023). د کابل په ښار کې د ۲۰۱۷-۲۰۲۰ کلونو ترمنځ د RRWH ازمايښتي پروژو او د کرنې وزارت نوښتونو د دې سیستم تخنیکي امکانات او کلتوري منل ښودلي دي (Noori & Singh, 2023). د کابل نوي ښار (KNC) پروژه چې ۷۴۰ کیلومتره مربع پراختیا لري، د اوبو د ستراتیژیک مدیریت لپاره له RRWH سیستم څخه ګټه اخلي (Rahimi & Murakami, 2018). د کميټي اټکل له مخې، د کابل د کلني ۳۰۰ ملي متره منځني اورښت په پام کې نیولو سره، یو ۱۰۰۰ متره مربع چټ کولای شي په کال کې شاوخوا ۶۰۰ زره لیټره اوبه راټولې کړي (Taher et al., 2022).

سره له دې، د کابل پوهنتون د ځانګړې ساحې لپاره، چې نږدې یو کیلومتره مربع مساحت لري او د اوبو لوړ لګښت لري، تر اوسه د RRWH هېڅ کومه هر اړخیزه او دقیقه علمي څېړنه نه ده ترسره شوې. اوسنۍ مطالعې زیاتره د ښار په کچه یا کلیوالي پروژو پورې تړلې دي او د پوهنتون د ودانیو د چتونو د پراخوالي، د خاورې د نفوذ د کچې، د ځمکې لاندې اوبو د ژوروالي او اقتصادي توجیه په هکله دقیق معلومات نشته. دا تشې د RRWH سیستم په ډیزاین او تطبیق کې جدي ننگونې رامنځته کوي.

دا څېړنه د لومړي ځل لپاره د کابل پوهنتون لپاره د GIS هر اړخیزې ارزونې او د ښار پوهنتون اداره، محصلین او د اوبو مدیریت ادارې (د ګاونډیو پر مټ له چتونو څخه د باران اوبو د راټولولو او ځمکې لاندې اوبو تغذیې تخنیکي او اقتصادي شونتیا ارزوي. دغه مطالعه نه یوازې د پوهنتون د اوبو د کمښت او سېلابونو ستونزې ته عملي حل وړاندې کوي، بلکې د کابل ښار د نورو اکاډمیکو او دولتي ادارو لپاره د پراختیا وړ او پایښت لرونکي ماډل هم وړاندې کوي.

د څېړنې مواد او کړنلارې

کابل پوهنتون د جمال مېنې په سړک کې د کابل ښار په درېیمه ناحیه کې موقعیت لري. کابل پوهنتون له ۲۲ پوهنځیو، آمریتونو او اړوندو ادارو څخه جوړ شوی دی. د کابل پوهنتون د ریاست د احصایو له مخې، شاوخوا ۲۴ زره محصلین په دریو سطحو (لیسانس، ماسټري او دوکتورا) کې د شپې او

ورځې برخې له لارې د زده کړو په حال کې دي. د دې پوهنتون ډېری برخې شنې سیمې دي او پاتې برخه یې له ودانیو او سړکونو څخه رامنځته شوي دي. د اقلیم له پلوه دا سیمه د افغانستان په سږو سیمو کې موقعیت لري، چې پسرلی یې معتدل او باراني، دوی یې تود او وچ، ژمی یې سړو او واورین وي.

د څېړنې کړنلاره

د دې څېړنې د ترسره کولو لپاره څلور اصلي کړنلارې په پام کې نیول شوي دي، چې د کابل پوهنتون د زېربنا او د کابل د فصلي باران بېلگو سره سمون لري.

د چتونو د باران د اوبو راټولونه. دا کړنلاره د پوهنتون ودانیو له چتونو؛ لکه کتابتون، اداري ودانیو او د زده کړې تالارونه د باران اوبو راټولولو لپاره کارول کېږي. د پلي کولو پړاونه یې شامل دي:

۱- د گوگل نقشې: د (Google Earth) سافټویر په کارولو سره، د ودانیو موقعیت مشخص او د چتونو مساحت محاسبه شوی دی.

۲- د کلني اورښت اندازه: د کابل پوهنتون لپاره د کلني اورښت کچه د (NASA POWER) د سایټ څخه لاسته راوړل شوې ده، چې لاسته راغلي معلومات گرافیکي بڼه او ارزونه یې په راتلونکې فصل کې ښودل شوي ده.


۳- د اوبو کچې محاسبه: د محاسبه شوي مساحت او اورښت کچې په مرسته د راټولو شویو اوبو حجم محاسبه شوی دی.

د باران د اوبو تصفیه. د باران اوبو پاکول د یو شمېر تگلارو څخه عبارت ده او موخه یې د باران له اوبو څخه د ککړتیاوو، زرو، کیمیاوي او نور ککړو توکو حذف لرې کول دي. د باران اوبو د تصفې او پاکولو لپاره لاندې فلترونه کارول کېدای شي:

الف- د شگو فلتر: د باران د اوبو د تصفې او پاکولو لپاره یو ډول فلتر دی، چې اوبه پکښې د شگو او جغل له پوړونو څخه تیروي؛ څو ککړې زرې یې لېږي شي. د شگې او جغل د زرو قطر او طبقې کچه د اوبو د ځانگړتیاوو او بیاگټې اخیستنې پر بنسټ ټاکل کېږي. (۲-۱ شکل)

دغه فلترونه په کورونو او صنایعو کې هم د اوبو د پاکولو لپاره کارول کېږي. ښه والی یې دا دی، چې په ډیرې کمې پانگې سره جوړېدای شي؛ خو له ستونزو څخه یې دا ده، چې دا فلترونه یې لري د شگو او جغل تعویض کیدل دي، چې د یوې مودې څخه وروسته باید بدل شي.

ب- د لرګیو د سکارو پواسطه فلتر: په دغه فلتر کې د اوبو ناوړه مضره توکي د لرګیو سکارو او فعال کاربن پواسطه له منځه ځي. دغه فلتر د شګو فلترونو ته ورته دی؛ خو توپیر یې دا دی، چې د سکارو یو پور د شګو پور له پاسه ځای پر ځای کیږي. (۲-۲ شکل) دغه فلترونه هم د جوړولو لپاره لرې پانګې ته اړتیا لري؛ خو د دې ستونزه هم د پوړونو بدلول دي.



۱ انځور: شکل: د شګو فلتر

۲ انځور: د لرګیو سکارو پواسطه فلتر

د بیا ډکولو جوړښتونه. د باران راټولې شوې اوبه د بیا ډکولو څاه ګانو ته لیردول کیږي، چې د دې موخې لپاره لومړی باید د GIS سافټویر د کارونې او ارزونې پر بنسټ د ځای میلان محاسبه شي؛ خو د څاه ګانو د نصبولو موقعیتونه ځانګړي شي او بیا دا څاه ګانې د ۳۰-۳۵ مترو په ژوروالي وګیندل شي، چې لاسته راغلې اوبه د هغو له لارې د ځمکې د اوبو ګل کچې (Water table) ته ورسېږي.

د معلوماتو راټولول

د معلوماتو راټولولو کړنلارې په لاندې ډول دي:

- ددی څېړنې لپاره مو لومړی کتابتوني څېړنې (Desk Research) ترسره کړې. یعنې د علمي او عملي معلوماتو د راټولولو لپاره د علمي او صنعتي سرچینو مطالعه ترسره شوه.


- د ساحې سروې: د کابل پوهنتون د ودانیو د چتونو د مساحت ارزولو لپاره د (Google Earth) سافټویر د فضايي تصویرونو په واسطه سروې وشوه. همدارنګه د کابل پوهنتون د خدماتو آمریت د مسئولینو او د اوبو مدیریت د کارپوهانو سره هم د دې موضوع په هکله لېدنې ترسره شوې او د دې سیستم د شونتیا په هکله د هغوی سره خبرې اترې وشوې.

- د پوښتنلیک سروې: د څېړنې د لا دقت لپاره دوه ډوله پوښتنلیکونه ترتیب شول، چې لومړی ډول پوښتنلیک د ۱۵ پوښتنو سره (لکه د پوهاوي، د امکان او ننگونو په اړه) د پوهنتون د مختلفو پوهنځیو (انجنیري، ځمکپوهنې...) د استادانو سره او دویم ډول پوښتنلیک د محصلینو او د پوهنځیو کارکوونکو ترمنځ ووېشل شو؛ خو د دوی نظرونه او وړاندیزونه راټول شي.

د پوښتنلیک پواسطه د ترلاسه شویو معلوماتو د ارزونې میتود او پروسه په لاندې ډول وه:

کمي تحلیل: د پوښتنلیک پوښتنې (لکه د پوهاوي کچه، د امکان په اړه نظرونه) د احصایوي میتودونو په کارولو سره تحلیل شوي. د مثال په ډول د پوښتنې "د کابل د اوبو کمښت په اړه څومره پوهاوی لرئ؟" ځوابونه په سلنه کې ښودل شوي دي؛ خو د پوهاوي کچه معلومه کړي. د Excel سافټویر د دې ارزونې لپاره کارول شوي دي.

کيفي تحلیل: خلاصې پوښتنې لکه "د باران د اوبو د راټولولو سیستم د پلي کولو لپاره اصلي ننگونې کومې دي؟" د موضوعي تحلیل له لارې ارزول شوی دی؛ څو عامه موضوعات، لکه د لگښت اندیښنې یا د ساتنې اړتیاوې، وپېژندل شي. دا تحلیل د لاسي کوچ کولو په کارولو سره ترسره شوی دی. د دې څېړنې د تگلارې د خلاصې لپاره د لاندې دیاگرام څخه گټه واخلو:



۱ انځور: د څېړنې کړنلارې دیاگرام

موندنې

په دې برخه کې د څېړنې موندنې تر بحث لاندې نیول شوي دي.

د ودانیو د چتونو د مساحت محاسبه

د څېړنې په اوږدو کې د راټولو شویو باران اوبو د حجم د محاسبې لپاره لومړی د کابل پوهنتون د ټولو ودانیو د چتونو د مساحت محاسبه ترسره شوه، چې د چتونو د ټول مساحت کچه 128641.02 متره مربع ده (۳-۱ جدول).

البته دغه مساحتونه مو د Google earth له فضايي تصویرونو څخه په گټې اخیستنې ترلاسه کړي. لکه څرنگه چې په (۳-۱ شکل) کې لیدل کیږي، ځینې ودانۍ لکه د چینایانو تالار، د پوهنتون مېلمستون، او د انجینري پوهنځی، چې د چتونو د مساحت کچه یې ډېره ده، د اوبو د راټولولو لوړ ظرفیت لري.

۱ جدول: د کابل پوهنتون د ودانیو د چتونو د مساحتونو اندازه

گڼه	ساختمان	د مساحت اندازه (متر مربع)
۱	د هلکانو لیلیه	۷۰۲۷،۱۱
۲	د نجونو لیلیه	۷۳۴۶
۳	د تخصصاتو ریاست	۱۸۰۸،۵۴
۴	د تخصصاتو لیلیه	۴۲۳،۴۶
۵	د تخصصاتو جامعه	۱۵۵۶،۳۱
۶	د ارواپوهنې مرکز	۴۶۹،۳۶
۷	د چینایانو تالار	۸۷۳۵،۰۹
۸	د پوهنتون مېلمستون	۶۴۰۳،۴۶
۹	د هنرونو پوهنځی	۷۷۴۸،۷
۱۰	د کیمیا پوهنځی	۳۴۰۶،۰۱
۱۱	د پوهنتون جومات	۱۱۹۲،۰۳۵
۱۲	د چاپیریال ساتنې پوهنځی	۱۸۲۶،۷۷
۱۳	د عامه پالیسي پوهنځی	۱۸۵۶،۸
۱۴	د پوهنتون جمنازیم	۱۳۱۰،۸۹
۱۵	د محصلانو چارو آمریت	۷۳۶،۸۹
۱۶	د شرعیاتو پوهنځی	۱۶۰۹،۶۶
۱۷	د حقوقو پوهنځی	۶۲۲۹،۷۶
۱۸	د ژورنالیزم پوهنځی	۷۱۷،۵۲
۱۹	د پوهنتون ریاست	۴۰۹۰،۹۶
۲۰	فارمسي پوهنځی	۲۰۷۶،۸۹
۲۱	د نشراتو آمریت	۳۶۰۹،۴۴
۲۲	د ساینس پوهنځی	۲۲۷۶،۷۴


۱۴۸۰,۶۸	سنگي کتابتون	۲۳
۳۶۵۵,۷۹	د ځمکپوهنې پوهنځی	۲۴
۷۵۶,۵	د پوهنتون گل خانه	۲۵
۳۱۳۷,۲۸	د اقتصاد پوهنځی	۲۶
۴۷۰۱,۹۴	د زراعت پوهنځی	۲۷
۲۶۱۶,۳۲	د ادبیاتو پوهنځی	۲۸
۲۹۳۳۶,۵۵	نور دفترونه	۲۹
۱۹۴۷,۰۹	د چینایي ژبې پوهنځی	۳۰
۷۱۷۰,۳۶	د انجنیري پوهنځی	۳۱
۱۳۸۰	د ترکي ادبیاتو پوهنځی	۳۲
۱۲۸۶۱,۰۲	مجموعي مساحت	



۲ انځور: د کابل پوهنتون سیمه او ودانۍ

د کلني اوربست اندازه

د کابل پوهنتون لپاره د کلني اوربست کچه د Nasa Power له سایټ څخه ترلاسه شوې او په گرافیکي بڼه په (۲-۳) شکل کې ښودل شوی دی. د دې گراف د تحلیل او ارزونې څخه دا نتیجه اخیستلای شو چې د کابل پوهنتون د اوربست منځنۍ اندازه 1.36mm/day ده. فلهدا که چیرې د باران د اوبو د راغونډولو دغه سیستم جوړ شي، نو د کال په هر موسم کې گټور تمامیدلای شي.



۳ انځور: د کابل پوهنتون کلنۍ اوربنت اندازه

د باران د راتولو شویو اوبو د حجم محاسبه

د ودانیو له چتونو څخه د راتولو شویو اوبو حجم کولای شو د لاندې فورمول په مرسته محاسبه کړو:

$$V = \frac{R * A * C}{1000}$$

V = د راتولو شویو باران اوبو حجم په متر مکعب

R = د کلني اوربنت منځنۍ کچه په ملي متر

C = د اوبو جریان ضریب

د دې څېړنې لپاره د ودانیو د بامونو د سطحې مواد کانکریت په پام کې نیول شوی دی، چې د هغې

لپاره د اوبو د جریان د ضریب ($C=0.8$) قیمت د ۲-۳ جدول څخه اخیستل شوی دی.

۲ جدول: د اوبو د جریان ضریب (UNEP, 2009)


د سطحې مواد	د جریان ضریب
فلزات	0.85 – 0.95
کانکریت	0.75 – 0.90
قیر	0.75 – 0.95
کاشي	0.70 – 0.90
جغل او شگې	0.60 – 0.80
شنه سطحه	0.30 – 0.60
د لږګي سطحه	0.55 – 0.75

$$V = \frac{R * A * C}{1000} = \frac{497.7 * ۱۲۸۶۴۱.02 * 0.8}{1000} = 51219.8m^3$$

دا لاسته راغلي حجم په کابل پوهنتون کې د باران د راټولو شویو اوبو منځنۍ کلنۍ کچه ښيي. دا پایله د څېړنې له پوښتنې سره سمون لري، چې د باران د اوبو راټولول د ځمکنيو اوبو د بیا ډکولو لپاره بشپړه وړتیا لري. دا حجم د اوبو د مدیریت لپاره یو مهم شاخص بلل کېږي او د اوبو د کمښت ستونزې د حل لپاره عملي حل وړاندې کوي.

د GIS تحلیل

د GIS د سافټویر پر بنسټ د کابل پوهنتون د ساحې د میل کچې ارزونه ترسره شوه، چې د ځمکنيو اوبو د بیا ډکولو ځاگانو لپاره د مناسبو موقعیتونو د ټاکلو لپاره وکارول شو. د (۳-۳ شکل) له مخې د دې ځای د میل کچه د ۰،۰۰۱ نه تر ۶.۵۶ پورې ده، چې د رنگونو پواسطه ښودل شوې ده. تیاره نیلي رنگ (۰،۰۰۱ - ۰،۳۸۸) د ټیټ میلان او سپین رنگ (۱،۷۵۴ - ۶.۵۶) د لوړ میلان لرونکې سیمې په نښه کوي. هغه سیمې، چې د میلان کچه یې د ۰،۰۰۱ - ۰،۳۸۸ ترمنځ ده، د اوبو د جذب لپاره غوره دي، لکه د کابل پوهنتون د مرکزي کتابتون شاوخوا سیمې. همدغه راز هغه ځایونه، چې د زاویې کچه یې د ۱،۷۵۴ - ۵،۵۶۴ ترمنځ ده، لکه د انجنیري پوهنځي جنوبي برخې لږ مناسبې سیمې دي. دا پایلې د (۳-۳ شکل) له مخې لنډیز شوي، چې د مناسبو او غیرمناسبو ساحو تفصیل ورکوي.




۴ انځور: د کابل پوهنتون د میلان کچې نقشه

د پوښتنلیکونو ارزونه

د دقیقو معلوماتو د راغونډولو لپاره پوښتنلیکونه د کابل پوهنتون د محصلینو او استادانو تر منځ وويشل شول. ډیر شمېر استادان او محصلین، چې د انجینري، ځمکپوهنې او چاپیریال ساتنې د پوهنځیو څخه ول، د دغه سیستم د جوړولو په هکله مثبت نظرونه ورکړل. همدارنګه د دغې څېړنې د تطبیق کیدو د امکان سنجې په برخه کې د کابل پوهنتون د خدماتو آمریت د آمر او مسوول انجیرانو سره هم خبرې اترې او مباحثې ترسره شوې، چې هغوی هم د دې څېړنې تر سره کېدل او د باران د اوبو پواسطه د ځمکې لاندې اوبو د بیا تغذیې دغه سیستم د اوبو د کمښت په وړاندې یوه ګټوره لاره وبلله.

د پوښتنلیکونو د تحلیل او ارزونې نتایج په لاندې ګرافونو کې خلاصه شوي دي:




۵ انځور: په کابل پوهنتون کې د اوبو د کمښت په اړه د ځواب ویونکو نظریات

د پورتنی سوال لپاره تقریباً ټول ځوابونه مثبت وو. معنی دا چې د کابل پوهنتون ټول استادان، محصلین او کارمندان چې په دغه سیمه کې د اوبو څخه ګټه اخلي، د اوبو له کمښت سره مخ دي.


د لاندیني سوال لپاره هم ټول ځوابونه مثبت وو. معنی دا چې نږدې د کابل پوهنتون ټول استادان، محصلین او کارمندان چې په دې سیمه کې د اوبو څخه ګټه اخلي، د باران اوبو د راټولولو له سیستم سره بلدتیا لري.

د ځواب ورکونکو د ویناوو پر بنسټ د باران د اوبو د راټولولو دغه ډول سیستمونه د کابل ښار په نورو سیمو کې هم جوړ شوي دي، چې ډیره مخته پايه یی درلوده.




۶ انځور: د باران د اوبو د راغونډولو سیستم سره د خلکو بلدتیا

دلاندیني سوال د ځواب په برخه کې تقریبا ۹۱٪ د کابل پوهنتون استادان، محصلین او کارمندان، چې په دغه سیمه کې د اوبو څخه استفاده کوي، مثبت نظر درلود. پاتې ۹٪ خلک په دې نظر ول چې د کافي اورښت د نه شتون له کبله د باران د اوبو د راغونډولو دغه سیستم به د اوبو د کمښت لپاره تل پاتې حللاره نه وي. خو بیا هم دغه سیستم کولای شي تر ډیره حده په کابل پوهنتون کې د اوبو مشکل حل کړي.




۷ انځور: د باران د اوبو د راغونډولو سیستم، د اوبو د کمښت لپاره د حل لاره

دلاندیني پوښتنې په ځواب کې، چې د گراف پر مخ هم ښکاري د سروې ټول گډونوال د دې څېړنې لپاره هر ډول همکارۍ ته چمتو دي.




۸ انځور: د خلکو گډون او برخه اخیستنه

ډیری خلک چې په دې سروې کې یې برخه اخیستې وه، د باران د اوبو د راغونډولو لپاره مناسب موقعیت یې د پوهنتون د ودانیو د چتونو ساحه وښودله (شکل ۸-۳).



۹ انځور: د خلکو نظریات د باران اوبو د راغونډولو د مناسب موقعیت په هکله

د کابل پوهنتون اکثریت استادان، محصلین او کارمندان د باران د اوبو بیا گټې اخیستنې برخه د ځمکې لاندې اوبو بیا تغذیه ښودلې ده (شکل ۹-۳).



۱۰ انځور: د باران د اوبو څخه بیا استفاده

بحث او مناقشه

۱،۴ له څېړنیزو پوښتنو او اصلي موخو سره د پایلو اړیکه

د دې څېړنې اصلي موخه په کابل پوهنتون کې د ودانیو له چتونو د باران د اوبو د راټولولو (RRWH) سیستم له لارې د ځمکې لاندې اوبو د بیاتغذیې (Recharge) د امکاناتو ارزونه او داسې یو پایښت لرونکی سیستم معرفي کول وو، چې د اوبو امنیت او چاپېریالي پایښت ته وده ورکړي .
اصلي موخې په لاندې ډول وې:

۱. د ځمکې لاندې اوبو د سطحې پورته ساتل؛

۲. د باران له اوبو څخه غوره ګټه اخیستنه؛

۳. د راتلونکو نسلونو لپاره د اوبو بقا او پایښت.

فرعي موخې هم د اوبو د ارزښت روښانه کول او پر ځمکنۍ سطحه د ترانسپورتي ستونزو مخنیوی وو.

د څېړنې پوښتنې او د هغوی مستقیم ځوابونه په لاندې ډول له اصلي موخو سره تړاو لري:

لومړۍ پوښتنه: د باران اوبه له چتونو څخه څنګه ذخیره شي؟

د چتونو د مساحت محاسبه او د تصفیې (فلتر) سیستم وړاندې شو. دا ځواب د دویم اصلي هدف (له باران څخه غوره ګټه اخیستنه) بنسټ جوړوي.

دویمه پوښتنه: څومره اوبه راټولېدې شي؟

د راټولو شویو اوبو دقیق حجم (۵۱۲۱۹،۸ متر مکعب) محاسبه شو. دا مستقیم د لومړي او درېیم اصلي هدف (د اوبو د سطحې ساتنه او پایښت) ملاتړ کوي.

درېیمه پوښتنه: له دغو اوبو څخه د ځمکې لاندې اوبو د بیاتغذیې لپاره څنګه ګټه واخیستل شي؟

د GIS تحلیل پواسطه مناسب ځایونه مشخص شول، چې په دغو موقعیتونو کې د ۳۵-۳۰ مترو ژوروالي سره د بیاډکولو ځاګانې وکیندل شي. دا ځواب د لومړي هدف د عملي کېدو لپاره د دقیق ځای ټاکنه برابرېوي.

څلورمه پوښتنه: ټولنیزې-اقتصادي او چاپېریالي ګټې څه دي؟

د سروې پايولو او علمي تحليلونو وښوده، چې تر ډېره حده خلک له دغه سيستم سره بلد دي او د جوړولو ملاتړ يې کوي. له اقتصادي پلوه دا د اوبو کمښت لپاره تر ټولو ارزانه حل دی، چې د ځمکې لاندې اوبو سطحه لوړوي، د اوبو له ضايع کېدو مخنيوی کوي او د سېلابونو د رامنځته کېدو مخه نيسي. دا ځواب د پروژې ټولنيز اړخ او د پايښت ضمانت روښانوي .

په دې توگه، ټولې پايلې په بشپړ ډول له موخو او پوښتنو سره تړلې دي او څېړنې خپله موخه په عملي توگه ترلاسه کړې ده.

د هرې موندنې علمي تفسيرونه

دلته د هرې موندنې تفسير ارائه کيږي.

د ودانيو د چتونو ټول مساحت: ۱۲۸۶۴۱،۰۲ متر مربع. دا موندنه د Google Earth د فضايي

انځورونو په مرسته ترلاسه شوه او د باران د اوبو د راټولولو د ظرفيت بنسټ جوړوي.

علمي تفسير: په وچو او نيمه وچو سيمو؛ لکه کابل کې د چتونو مساحت د RRWH سيستم د برياليتوب لپاره يو بنسټيز فکتور دی، ځکه چې د راټولولو سطحه مستقيماً اندازه کوي. پراخه مساحت د لوړو اوبو راټولولو زمينه برابروي، چې د دويمې څېړنيزې پوښتنې ځواب او د دويمې اصلي موخې (له باران څخه د غوره گټې اخيستنې) ملاتړ کوي.

د باران د اوبو راټول شوی کلنی حجم: ۵۱۲۱۹،۸ متر مکعب. علمي تفسير: دا حجم د کابل

پوهنتون لپاره د ځمکې لاندې اوبو د بيا تغذيې لپاره د پام وړ ظرفيت ښيي، تقريباً د يوه واړه ښارگوټي د اوبو اړتيا پوره کولی شي. د هايډرولوژي اصولو پر بنسټ، دومره حجم کولای شي د ځمکې لاندې اوبو سطحه پورته وساتي (لومړۍ اصلي موخه) او د اوبو پايښت تضمين کړي (د درېيمه اصلي موخه). تحليل څرگندوي، چې حتی په اوسط اورښت سره هم دغه سيستم کولای شي د اوبو کمښت ستونزه تر ډېره حده حل کړي.

د GIS تحليل پواسطه ټاکل شوي مناسب ځايونه. د کابل پوهنتون د سيمې د ميلان (slope) نقشه

ښيي، چې تياره نيلي رنگ سيمې (۰،۰۰۱ - ۰،۳۸۸)، لکه د مرکزي کتابتون شاوخوا، د اوبو د جذب لپاره غوره سيمې دي، په داسې حال کې چې لوړ ميلان لرونکې سيمې (۱،۷۵۴ - ۵،۵۶۴)، لکه د انجينري پوهنځي جنوبي برخه، مناسبې نه دي.

علمي تفسیر: د هایدرولوژي مطالعې ښيي، چې کم میلان لرونکي ځایونه د اوبو نفوذ (infiltration) زیاتوي او سطحي بهیر (runoff) کموي. دا اصل د درېیمې څېړنیزې پوښتنې ځواب او د ځمکې لاندې اوبو د بیاتغذیې لپاره یو قوي علمي بنسټ وړاندې کوي.

د پوښتنلیکونو پایلې (ټولنیز ملاتړ). تقریباً ۱۰۰٪ ځواب ویونکو (استادانو، محصلینو او کارکوونکو) د اوبو کمښت تایید کړی، ۱۰۰٪ یې د RRWH سیستم ملاتړ کړی، ۹۱٪ هغه د کمښت لپاره پایداره حل گڼلي او ۱۰۰٪ یې خپله همکاري اعلان کړې. د مناسب ځای په توګه یې هم د چتونو ساحه وړاندیز کړې ده.

علمي تفسیر: دا پایلې د پروژې د ټولنیزو-اقتصادي ګټو ښکارندویه دي او د څلورمې څېړنیزې پوښتنې ځواب جوړوي. سروې د ذینفعانو د تیوري (Stakeholder Theory) له اصل سره سمون لري، چې له مخې یې د هرې چاپېریالي پروژې بریالیتوب له ټولنیز ملاتړ پرته ناشونی دی. ۳،۴ د نورو څېړنو سره د پایلو پرتله (ورته والی او توپيرونه).

ورته والی

زموږ محاسبه شوی حجم (۵۱۲۱۹،۸ متر مکعب) د (Alataway & El Alfy, 2019) د پایلو سره سمون لري، چې په وچو سیمو کې یې د RRWH لوړ ظرفیت ښودلی و. همدارنګه (Noori & Singh, 2023) هم RRWH د ځمکې لاندې اوبو د بیاتغذیې لپاره مؤثره ګڼي، چې زموږ د GIS ارزونې پایلې ورسره مطابقت لري. همدارنګه (Zaryab et al., 2024) د RRWH پر مټ د اوبو کیفیت ښه کېدو او د سطحي لوړېدو په اړه څېړنې کړي، چې زموږ چاپېریالي تفسیر هم ورته پایله لري.

دا ورته والی څرګندوي، چې زموږ پایلې په نړیواله کچه منل شویو علمي موندنو سره همغږې دي.

توپيرونه

زموږ څېړنه لومړنۍ ځانګړې مطالعه ده، چې په کابل پوهنتون کې په سیستماتیک ډول د ودانیو د چتونو د باران د اوبو راټولولو او ځمکې لاندې اوبو د بیا ډکولو لپاره د GIS تحلیل او ساحوي سروې په یوځای کولو ولاړه ده. له دې وړاندې د کابل پوهنتون لپاره دغه ډول هر اړخیزه څېړنه نه وه ترسره شوې. پر دې سربېره، زموږ کار د تخنیکي اړخونو تر څنګ پراخ ټولنیز-اقتصادي ملاتړ هم په علمي ډول مستند کړی، چې په نورو ورته څېړنو کې ډېر کم لیدل کېږي.

جامع تحليل

د دې څېړنې موندنې يوازې تيوريکي ارزښت نه لري، بلکې د کابل پوهنتون او افغانستان لپاره يو عملي، پايښت لرونکی او له ټولنيز ملاتړ څخه برخمن حل وړاندې کوي. د چټ د مساحت علمي اندازه کول، د اوبو د حجم دقيقه محاسبه، د GIS پر بنسټ د مناسب ځای ټاکنه او د ټولنې پراخ ملاتړ، ټول په گډه د RRWH سيستم د عملي تطبيق لپاره يو پياوړی بنسټ جوړوي. دا پروژه د اوبو کمښت ته د ارزانه او محلي ځواب په توگه د ځمکې لاندې اوبو سطحې پورته کولو، سېلابونو کمولو او چاپېريالي پايښت لپاره يوه اغېزمنه لاره ده. راتلونکي څېړونکي کولای شي د دې موندنو پر بنسټ اقتصادي تحليلونه او عملي تطبيق ترسره کړي؛ خو دا حل په پراخه کچه وکارول شي.

پايډلي

دې څېړنې د کابل پوهنتون لپاره د ودانيو د چتونو د باران د اوبو راټولولو (RRWH) سيستم د ځمکې لاندې اوبو د بياتغذيې لپاره د لومړي ځل لپاره په سيستماتيک او څو اړخيز ډول ارزونه وکړه. د GIS فضايي ارزونه، د NASA POWER اقليمي معلوماتو او سيمه ييزې ټولنيزې سروې په يوځای کولو سره، دې کار يو داسې بشپړ او د تطبيق وړ ماډل رامنځته کړ، چې د کابل په څېر وچو او نيمه وچو ښاري چاپېريالونو کې د اوبو مدیریت ته يو نوی ليد وړاندې کوي.

د دې کار اصلي علمي ونډه په لاندې ټکو کې نغښتې ده:

لومړی: د چټ د سطحې د دقيق مساحت (۱۲۸۶۴۱ متر مربع) او د راټولېدونکو اوبو د کلني حجم (۵۱۲۱۹ متر مکعب) محاسبې ثابته کړه، چې د کابل د موجوده اورښت په شرايطو کې د ځمکې لاندې اوبو بياتغذيه نه يوازې ممکنه، بلکې اغېزمنه ده.

دوهم: د GIS پر بنسټ د مناسب ځای ټاکنې کړنلاره (د ميلان درجې ارزونې له لارې) د بيا ډکولو ځاگانو لپاره داسې يو تکرارېدونکی علمي چوکاټ جوړ کړ، چې په نورو مشابهو سيمو کې هم کارول کېدای شي.

درېيم: د ټولنيز ملاتړ سروې (۱۰۰٪ ملاتړ او همکاري) دا روښانه کړه، چې د دينفعانو ښکېلتيا - چې د Stakeholder Theory له مخې د هرې پايښت لرونکې پروژې بنسټ دی، د کابل پوهنتون په چاپېريال کې شتون لري او سيستم ته د عملي بڼې ورکولو لپاره زمينه برابره ده. دغه درې اړخيزه کړنلاره (فضايي - اقليمي - ټولنيز) په وچو سيمو کې د RRWH څېړنو کې يوه تشه ډکوي، ځکه تر دې وړاندې ډېری

مطالعې یا تخنیکي محاسبې محدودې وې، یا یې ټولنیز اړخ او دقیق ځایي ارزونې له پامه غورځولې وې.

د دې موندنو عملي پایلې څرگندې دي:

د کابل پوهنتون اداره کولای شي د دې ماډل پر بنسټ د اوبو د پمپ کولو د انرژۍ لگښتونه د پام وړ را کم کړي، د ځمکې لاندې اوبو سطحې د لوړېدو له لارې د اوبو امنیت ته وده ورکړي او په ټولنه کې د اوبو د ساتنې کلتور ته د یوې عملي بېلګې په توګه خدمت وکړي. دا پایلې په مستقیم ډول د ملګرو ملتونو د پایښت لرونکي پرمختګ شپږم هدف (SDG 6: پاکې اوبه او حفظ الصحه) ملاتړ کوي او د افغانستان د اوبو او انرژۍ وزارت په څېر بنسټونو ته د پالیسۍ جوړونې لپاره علمي شواهد وړاندې کوي. د یادونې وړ ده، چې د دې سیستم تطبیق یوازې یوه تخنیکي حللاره نه، بلکې د اقلیمي بدلونونو په مقابل کې د انطباق یوه ستراتیژي هم ده، ځکه چې د سېلابونو مخنیوي او د اوبو د ضایعاتو کمولو له لارې د ښاري چاپېریال انعطاف منل زیاتوي.

وړاندیزونه

د راتلونکو څېړنو لپاره، د دې کار پر بنسټ لاندې لارښوونې وړاندیز کېږي:

۱. د RRWH سیستم اقتصادي تحلیل (لګښت-ګټه) او د تطبیق د لګښتونو دقیقه محاسبه.
 ۲. د تصفیه شویو اوبو د کیفیت هر اړخیزه ازموینه (pH، TDS، نایتريټ، درانه فلزات) او د ځمکې لاندې اوبو پر کیفیت یې اوږدمهاله اغېزې.
 ۳. د اقلیمي بدلونونو پر مهال د اورښت د بېلګو د بدلون پر بنسټ د سیستم د انعطاف منلو ارزونه.
 ۴. د کابل ښار په نورو پوهنتونونو او دولتي ادارو کې د دې ماډل د پراخ تطبیق لپاره ازمایښتي پروژې.
- په ټولیز ډول دا څېړنه د افغانستان د لوړو زده کړو وزارت اړوند امارتي پوهنتونونو او مرکزونو کې د اوبو د پایښت لرونکي مدیریت لپاره یو علمي بنسټ ږدي. که چېرې دا وړاندیزونه عملي شي کابل پوهنتون به نه یوازې د خپلو اوبو اړتیاوې پوره کړي، بلکې په ټول هېواد کې به د چاپېریالي مسئولیت او علمي نوښت یوه نمونه وګرځي.

مننه او قدرداني

ددې څېړنې د ترسره کولو په بهیر کې ډېر شمېر کسانو زما ملاتړ او مرسته کړې ده، چې له امله یې دا کار په بریالیتوب سره بشپړ شو. تر ټولو لومړی زه د خپل محترم استاد او لارښود ښاغلي پوهندوی

احمد فواد احساس څخه د زړه له تله مننه کوم، چې د خپلې علمي لارښوونې، انتقادي نظرونو او تلپاتې هڅونې په مرسته یې ما ته د دې څېړنې د بشپړولو لپاره اړینې لارې چارې ښودلې دي او د دې څېړنې د تکمیلولو په برخه کې یې ډیرې هڅې کړي دي.

همدارنگه د کابل پوهنتون د ټولو استادانو، محصلینو او کارکوونکو څخه د زړه له تله مننه کوم، چې د پوښتنلیکونو په ډکولو کې یې برخه اخیستې او خپل ارزښتناک نظرونه یې شریک کړي.

په پای کې زه د خپلې کورنۍ څخه، په ځانگړي ډول له خپلو والدينو، ورونو او خويندو څخه د زړه له تله مننه کوم، چې د دې څېړنې په ټوله موده کې یې زما ملاتړ او هڅونه کړې ده. دا کار به پرته له دوی ممکن نه وی.

د لیکوالانو ونډې

انجنیر صدیق الله دانش: د څېړنې مفهومي جوړښت، د پوښتنلیک ډیزاین، د ساحوي معلوماتو راټولول، د GIS او NASA POWER تحلیل، احصایوي او کیفی ارزونه، د فورمولونو او جدولونو جوړول، د ټول متن لیکل او د لومړنۍ نسخې چمتو کول.

پوهندوی احمد فواد احساس: د څېړنې وړاندیز په برخه کې همکاري او د څېړنې د پروسې څارنه، د څېړنې د تگلارې په اړه لارښوونه، د مقالې مرور او سمون راوستنه او د پایلو په تفسیر کې یې مرسته ترسره کړې ده.

دواړو لیکوالانو د مقالې وروستۍ بڼه وکتله او تایید یې کړه.

د گټو ټکر

لیکوالان څرگندوي، چې دوی هېڅ ډول د گټو مخالفت نلري. هېڅ مالي، شخصي یا مسلکي اړیکې شتون نلري، چې د دې څېړنې یا د هغې د تفسیر پر بهیر اغېز ولري.

- Alataway, A., & El Alfy, M. (2019). Rainwater harvesting and artificial groundwater recharge in arid areas: Case study in Wadi Al-Alb, Saudi Arabia. *Journal of Water Resources Planning and Management*, *145*(1), 05018017.
[https://doi.org/10.1061/\(ASCE\)WR.1943-5452.0001009](https://doi.org/10.1061/(ASCE)WR.1943-5452.0001009)
- AquaOso. (2021, February 9). How to conserve water in agriculture: Groundwater recharge. [Link](#)
- Google. (n.d.). *Google Earth* [Computer software]. [Link](#)
- International Committee of the Red Cross. (2023). *Afghanistan: Addressing the water crisis for communities*. [Link](#)
- JK Cement. (2023, September 14). Rainwater harvesting techniques. [Link](#)
- Kabul Now. (2024, October 29). UNICEF warns Kabul's groundwater may run dry by 2030, calls for urgent action. [Link](#)
- NASA. (n.d.). *NASA Prediction of Worldwide Energy Resources (POWER)*. [Link](#)
- Noori, A. R., & Singh, S. K. (2023). Rainfall assessment and water harvesting potential in an urban area for artificial groundwater recharge with land use and land cover approach. *Water Resources Management*, *37*(13), 5215–5235. <https://doi.org/10.1007/s11269-023-03602-0>
- Rahimi, O., & Murakami, K. (2018). Analysis of rooftop rainwater harvesting in Kabul New City: A case study for family houses and educational facilities. *Open Journal of Civil Engineering*, *8*(2), 155–165.
<https://doi.org/10.4236/ojce.2018.82013>
- Rainwater Harvesting. (2022, January 20). 5 reasons why rainwater harvesting is important. [Link](#)
- Renewable Energy Hub. (2026, January 14). History of rainwater harvesting. [Link](#)
- Taher, J. K., Nasimi, M. N., Nasimi, M. N., & Boyce, S. E. (2022). Identifying suitable sites for rainwater harvesting using GIS and Multi-Criteria Decision Making techniques in Badghis Province of Afghanistan. *Central Asian Journal of Water Research*, *8*(2), 46–
<https://doi.org/10.29258/CAJWR/2022-R1.v8-2/46-69.eng>
- United Nations. (2025). *World Urbanization Prospects 2025*. [Link](#)
- United Nations Environment Programme. (2009). *Rainwater harvesting: A lifeline for human well-being*. [Link](#)
- Zaryab, A., Jamal, M. Z., & Zaki, H. (2024). Groundwater recharge in the Kabul Plain (Afghanistan) through rainwater harvesting. (Eds.), *Managed Groundwater Recharge and Rainwater Harvesting* (pp. 339–355). https://doi.org/10.1007/978-981-99-8757-3_15